



பட்டுவளர்ச்சி மற்றும் கைவினைப் பொருட்கள்

மானியக் கோரிக்கை எண். 18

அறிவிப்புகள்

2024-2025



பட்டுவளர்ச்சி மற்றும் கைவினைப் பொருட்கள்

மானியக் கோரிக்கை எண். 18

அறிவிப்புகள்
2024-2025

தா.மோ. அன்பரசன்
குறு, சிறு மற்றும் நடுத்தரத் தொழில்
நிறுவனங்கள் துறை அமைச்சர்



பட்டுவளர்ச்சித் துறை



1) தரமான பட்டுக்கூடு உற்பத்தியினை ஊக்குவிக்க 2350 பட்டு விவசாயிகளுக்கு தனி பட்டுப்புழு வளர்ப்பு மனை அமைக்க ரூபாய் 24 கோடியே 73 இலட்சத்து 13 ஆயிரம் உதவித்தொகை வழங்கப்படும்

பட்டுப்புழு வளர்ப்பிற்கு உகந்த தட்பவெப்ப சூழ்நிலைகளைப் பராமரித்து சுகாதாரமான முறையில் பட்டுப்புழு வளர்ப்பு மேற்கொண்டு தரமான பட்டுக்கூடுகள் அறுவடை செய்திடும் வகையில் 2024-2025-ஆம் ஆண்டில் 2,350 விவசாயிகள் பட்டுப்புழு வளர்ப்பு மனை அமைத்துப் பயன்பெறும் வகையில், 2,350 பட்டுப்புழு வளர்ப்பு மனைகளுக்கு மொத்தம் ரூபாய் 24 கோடியே 73 இலட்சத்து 13 ஆயிரம் நிதி உதவி வழங்கப்படும்.

2) 6,500 ஏக்கரில் அதிக மகதூல் தரும் மல்பெரி இரகங்கள் நடவு செய்யும் விவசாயிகளுக்கு ரூபாய் 7 கோடியே 83 இலட்சத்து 75 ஆயிரம் ஊக்கத்தொகை வழங்கப்படும்

அதிக மகதூல் தரும் மல்பெரி இரகங்கள் நடவு செய்யும் விவசாயிகளுக்கு ஊக்கத்தொகை வழங்கிட 2024-2025-ஆம் ஆண்டில் 6,500 ஏக்கருக்கு ரூபாய் 7 கோடியே 83 இலட்சத்து 75 ஆயிரம் நிதி உதவி வழங்கப்படும்.

3) பட்டுக் கூடுகளின் தரம் மற்றும் உற்பத்தித் திறனை அதிகரிக்க 2,350 பட்டு விவசாயிகளுக்கு ரூபாய் 6 கோடியே 80 இலட்சத்து 63 ஆயிரம் மதிப்பீட்டில் நவீன பட்டுப்புழு வளர்ப்புத் தளவாடங்கள் மற்றும் பண்ணை உபகரணங்கள் வழங்கப்படும்

பட்டுப்புழு வளர்ப்பில் பட்டுக்கூடுகளின் தரத்தை உயர்த்திடவும், உற்பத்தித் திறனை அதிகரித்திடவும் மற்றும் பண்ணை வேலையாட்களைச் சார்ந்திருப்பதை குறைத்திடவும், 2024-2025-ஆம் ஆண்டில் 2,350 பட்டு விவசாயிகளுக்கு நவீன பட்டுப்புழு வளர்ப்புத் தளவாடங்கள் மற்றும் பண்ணை உபகரணங்கள் ரூபாய் 6 கோடியே 80 இலட்சத்து 63 ஆயிரம் மதிப்பீட்டில் கொள்முதல் செய்து வழங்கப்படும்.

4) பட்டுப்புழு வளர்ப்பில் 2,350 பட்டு விவசாயிகளுக்கு ரூபாய் 50 இலட்சத்து 63 ஆயிரம் மதிப்பீட்டில் பட்டுப்புழு வளர்ப்பு நோய்த்தடுப்பு மருந்துப் பொருட்கள் கொள்முதல் செய்து வழங்கப்படும்

பட்டுப்புழு வளர்ப்பிற்கு சுகாதாரமான சீதோஷ்ண நிலையை வழங்கிட சீரான நோய்த்தடுப்பு முறைகளைப் பின்பற்றுவதன் மூலம் பட்டுப்புழுக்களை பூச்சி மற்றும் நோய்த் தாக்குதலினால் ஏற்படும் மகசூல் இழப்பைத் தடுத்து நல்ல பட்டுக்கூடு அறுவடையை உறுதி செய்திட 2024-2025-ஆம் ஆண்டில், 2,350 பட்டு விவசாயிகளுக்கு பட்டுப்புழு வளர்ப்பு நோய்த்தடுப்பு மருந்துப் பொருட்கள் ரூபாய் 50 இலட்சத்து 63 ஆயிரம் மதிப்பீட்டில் கொள்முதல் செய்து வழங்கப்படும்.

5) 2,350 பட்டு விவசாயிகளுக்கு
ரூபாய் ஒரு கோடியே 64 இலட்சத்து
50 ஆயிரம் மதிப்பீட்டில் பட்டுவளர்ப்பு குறித்த
தொழில்நுட்ப பயிற்சி வழங்கப்படும்

புதிதாக பட்டுத் தொழிலில் ஈடுபடும் பட்டு
விவசாயிகளுக்கு மல்பெரித் தோட்டப் பராமரிப்பு
மற்றும் பட்டுப்புழு வளர்ப்பு தொழில்நுட்பங்கள்
குறித்து பயிற்சி வழங்கிட ஏதுவாக 2024-2025-ஆம்
ஆண்டில் ரூபாய் ஒரு கோடியே 64 இலட்சத்து
50 ஆயிரம் மதிப்பீட்டில் 2,350 பட்டு
விவசாயிகளுக்கு பட்டுத்தொழில் குறித்த
தொழில்நுட்ப பயிற்சி வழங்கப்படும்.

6) 250 முன்னோடி பட்டு விவசாயிகளுக்கு ரூபாய் 87 இலட்சத்து 50 ஆயிரம் மதிப்பீட்டில் பவர் டில்லர் கொள்முதல் செய்து வழங்கப்படும்

முன்னோடி பட்டு விவசாயிகளை ஊக்குவிக்கும் வகையில் 2024-2025-ஆம் ஆண்டில் 250 முன்னோடி பட்டு விவசாயிகள் பயன்பெறும் வகையில் தலா ரூபாய் 35,000/- வீதம், 250 பவர் டில்லர்கள் ரூபாய் 87 இலட்சத்து 50 ஆயிரம் மதிப்பீட்டில் கொள்முதல் செய்து வழங்கப்படும்.

7) மல்பெரி நாற்றுக்கள் உற்பத்தி செய்யும் விவசாயிகளுக்கு உதவியளித்திட 40 ஏக்கர் பரப்பில் கிசான் மல்பெரி நாற்றங்கால் அமைக்கும் விவசாயிகளுக்கு ரூபாய் 15 இலட்சம் நிதி உதவி வழங்கப்படும்

புதிதாக பட்டுத் தொழிலில் ஈடுபடும் பட்டு விவசாயிகளுக்கு தேவைப்படும் மல்பெரி நாற்றுக்களை உற்பத்தி செய்யும் விவசாயிகளை ஊக்குவிக்கும் வகையில் 2024-2025-ஆம் ஆண்டில், 40 ஏக்கர் பரப்பில் கிசான் மல்பெரி நாற்றங்கால் அமைக்கும் விவசாயிகளுக்கு உதவித் தொகையாக ரூபாய் 15 இலட்சம் வழங்கப்படும்.

8) பட்டு விவசாயிகளுக்கு தரமான இளம் பட்டுப்புழுக்கள் வளர்ப்பு செய்து விநியோகம் செய்திட, ரூபாய் 39 இலட்சம் மதிப்பீட்டில் 3 பெரிய அளவிலான இளம்புழுவளர்ப்பு மையங்கள் அமைக்க மாநில அரசு நிதியாக ரூபாய் 9 இலட்சத்து 75 ஆயிரம் வழங்கப்படும்

இளம்புழு வளர்ப்பில் தரமான மல்பெரி இலைகளை உணவளிப்பதிலும், சுகாதாரம் பேணுவதிலும், தேவையான தட்பவெப்ப நிலைகளைப் பராமரிப்பதிலும் சிறப்பான கவனிப்பு தேவைப்படுகிறது. இளம் பட்டுப்புழுக்களைப் பெற்று வளர்ப்பதன் மூலம் விவசாயிகள் தரமான பட்டுக்கூடுகளை உற்பத்தி செய்து அதிக வருமானம் பெற முடிகிறது. எனவே, பட்டு விவசாயிகளுக்கு தரமான இளம் பட்டுப்புழுக்கள் வளர்ப்பு செய்து விநியோகம் செய்திட ரூபாய் 39 இலட்சம் மதிப்பீட்டில் 3 பெரிய அளவிலான இளம்புழு வளர்ப்பு மையங்கள் அமைக்க மாநில அரசு நிதியாக ரூபாய் 9 இலட்சத்து 75 ஆயிரம் வழங்கப்படும்.

9) மாநிலத்தின் பட்டு நூற்புப் பிரிவை மேம்படுத்தும் விதமாக கூடுதலாக பட்டு நூற்பு அலகுகள் ரூபாய் 3 கோடியே 45 இலட்சத்து 37 ஆயிரம் மதிப்பீட்டில் நிறுவிட மாநில அரசு நிதியாக ரூபாய் 86 இலட்சத்து 10 ஆயிரம் வழங்கப்படும்

மாநிலத்தின் பட்டு நூற்புப் பிரிவை மேம்படுத்தி தரமான பட்டுநூல் உற்பத்தியை ஊக்குவிக்கும் வகையில் ரூபாய் 3 கோடியே 45 இலட்சத்து 37 ஆயிரம் மதிப்பில் கூடுதலாக 4 மோட்டார் பொருத்திய சர்க்கா பட்டு நூற்பு அலகுகள், 5 பலமுனை பட்டு நூற்பு அலகுகள் மற்றும் 2 தானியங்கி பட்டு நூற்பு அலகுகள் நிறுவப்படும் மற்றும் 2 காட்டேஜ் பேசின் பட்டு நூற்பு அலகுகள் மேம்படுத்தப்படும். இதற்கென 2024-2025-ஆம் ஆண்டில் மாநில அரசு நிதியாக ரூபாய் 86 இலட்சத்து 10 ஆயிரம் வழங்கப்படும்.

10) தருமபுரி மாவட்டத்தில் நவீன அம்சங்களுடன் கூடிய ஒருங்கிணைந்த பட்டுக்கூடு அங்காடி வளாகம் அமைக்கப்படும்

தருமபுரி மாவட்டத்தில் செயல்பட்டு வரும் அரசு பட்டுக்கூடு அங்காடி பழமையான மற்றும் பரிவர்த்தனை அடிப்படையில் மாநிலத்திலேயே பெரிய பட்டுக்கூடு அங்காடியாகும். மூன்று மாடி கட்டிடத்தில் செயல்பட்டுவரும் இப்பட்டுக்கூடு அங்காடி ஒரு நாளைக்கு அதிகபட்சமாக 3 டன்கள் பட்டுக்கூடு பரிவர்த்தனை செய்யும் திறன் கொண்டது. தருமபுரி பேருந்து நிலையத்திற்கு அருகிலேயே அங்காடி அமைந்துள்ளதால், இங்கு பட்டுக்கூடு பரிவர்த்தனைக்கு வரும் விவசாயிகள் மற்றும் நூற்பாளர்கள் வாகனங்களை நிறுத்த முடியாமல் சிரமப்படுகின்றனர்.

பட்டுக்கூடுகள் சேமிப்பு வசதி மற்றும் தங்குமிட வசதிகளுடன் கூடிய ஒற்றை மாடிக் கட்டிடத்தில் பட்டுக்கூடு அங்காடியின் பட்டுக்கூடு பரிவர்த்தனை திறனை அதிகரிக்க விவசாயிகள் மற்றும் நூற்பாளர்களின் தொடர்ச்சியான கோரிக்கையை ஏற்று 2024-2025-ஆம் ஆண்டில் சோகத்தூர் அரசு பட்டுப் பண்ணை வளாகத்தில் மின்னணு ஏலமுறை (e-Auction) உட்பட நவீன அம்சங்களுடன் கூடிய ஒருங்கிணைந்த பட்டுக்கூடு அங்காடி வளாகம் அமைக்கப்படும்.

11) நாமக்கல் மாவட்டம் இராசிபுரம்
அணைக்கட்டிப்பாளையம் பகுதியில்
அணைத்து வசதிகளுடன் கூடிய புதிய
பட்டுக்கூடு அங்காடி வளாகம்
ரூபாய் 2 கோடியே 20 இலட்சம் மதிப்பீட்டில்
அமைக்கப்படும்.

நாமக்கல் மாவட்டம் மற்றும் அதனை
சுற்றியுள்ள பட்டு விவசாயிகள் உற்பத்தி செய்யும்
பட்டுக்கூடுகளை விற்பனை செய்திட ஏதுவாக
நாமக்கல் மாவட்டம் இராசிபுரம் தொழில்நுட்ப
சேவை மைய வளாகத்தில் தற்காலிகமாக
செயல்பட்டு வரும் அரசு பட்டுக்கூடு அங்காடியில்
2023-2024 ஆம் ஆண்டில் ரூ.4.00 கோடி மதிப்பில்
110 மெட்ரிக் டன் பட்டுக்கூடுகள் பரிவர்த்தனை
செய்யப்பட்டுள்ளது. நாமக்கல் மாவட்டத்தில்
கூடுதலாக பட்டுக்கூடுகள் விவசாயிகளால்
உற்பத்தி செய்யப்படும் இடப்பற்றாக்குறை
காரணமாக குறைந்த அளவு பட்டுக்கூடுகள்
மட்டுமே பரிவர்த்தனை செய்யப்பட்டு வருகிறது.

இதனை கருத்தில் கொண்டும், பட்டுக்கூடு அங்காடியில் மின்னணு ஏலமுறை (e-Auction) யினை நடைமுறைப்படுத்த வேண்டும் என்ற பட்டு விவசாயிகளின் கோரிக்கையினை ஏற்றும் நாமக்கல் மாவட்டம், இராசிபுரம், அணைக்கட்டிப்பாளையம் பகுதியில் மின்னணு ஏலமுறை (e-Auction) உட்பட அனைத்து வசதிகளுடன் கூடிய புதிய பட்டுக்கூடு அங்காடி வளாகம் ரூபாய் 2 கோடியே 20 இலட்சம் மதிப்பீட்டில் அமைக்கப்படும்.

12) மாநில அளவில் சிறந்த மூன்று பட்டு விவசாயிகளுக்கு ரூபாய் 2 இலட்சத்து 25 ஆயிரம் ரொக்கப் பரிசுகள் வழங்கப்படும்

வெண்பட்டுக்கூடு உற்பத்தி மற்றும் உற்பத்தித்திறனை ஊக்குவிக்கும் வகையில் 2024-2025-ஆம் ஆண்டில், மாநில அளவில் மூன்று சிறந்த பட்டு விவசாயிகளுக்கு முறையே, ரூபாய் 1,00,000/-, ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப்பரிசுகள் வழங்கிட ரூபாய் 2 இலட்சத்து 25 ஆயிரம் நிதியுதவி வழங்கப்படும்.


13) மாநில அளவில் சிறந்த மூன்று விதைக்கூடு உற்பத்தியாளர்களுக்கு ரூபாய் 2 இலட்சத்து 25 ஆயிரம் ரொக்கப் பரிசுகள் வழங்கப்படும்

2024-2025-ஆம் ஆண்டில் தரமான, நோயற்ற பட்டு முட்டைத் தொகுதிகள் உற்பத்திக்கு தேவையான விதைக்கூடுகளை உற்பத்தி செய்து அரசு வித்தகங்களுக்கு வழங்கிடும் நோக்கில், அதிகளவில் தரமான விதைக்கூடுகள் உற்பத்தி செய்யும் விதைக்கூடு உற்பத்தியாளர்களை ஊக்குவிக்கும் வகையில், மாநில அளவில் முறையே ரூபாய் 1,00,000/- ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப் பரிசுகள் வழங்கிட ரூபாய் 2 இலட்சத்து 25 ஆயிரம் நிதியுதவி வழங்கப்படும்.

14) மாநில அளவில் சிறந்த மூன்று தானியங்கி பட்டு நூற்பாளர்கள் மற்றும் சிறந்த மூன்று பலமுனை பட்டு நூற்பாளர்களுக்கு ரூபாய் 4 இலட்சத்து 50 ஆயிரம் ரொக்கப் பரிசுகள் வழங்கப்படும்

2024-2025-ஆம் ஆண்டில் தரமான பட்டு நூல் உற்பத்தியினை ஊக்குவிக்கும் வகையில் அரசு அண்ணா பட்டுப் பரிமாற்றகத்தில் அதிகளவு பட்டு வர்த்தகம் செய்யும் சிறந்த மூன்று தானியங்கி பட்டு நூற்பாளர்கள் மற்றும் சிறந்த மூன்று பலமுனை பட்டு நூற்பாளர்களுக்கு மாநில அளவில் முறையே ரூபாய் 1,00,000/- , ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப் பரிசுகள் வழங்கிட ரூபாய் 4 இலட்சத்து 50 ஆயிரம் நிதியுதவி வழங்கப்படும்.

**தமிழ்நாடு கைத்திறத்
தொழில்கள் வளர்ச்சிக் கழகம்**



1) ரூபாய் ஒரு கோடி மதிப்பீட்டில் தமிழ்நாட்டில் உள்ள கைவினைஞர்களுக்கு வடிவமைப்பு மற்றும் தொழில்நுட்ப மேம்பாட்டுப் பயிற்சிகள் அளிக்கப்படும்

தமிழ்நாட்டின் பல்வேறு குழுமங்களில் உள்ள கைவினைஞர்களின் திறமையை மேம்படுத்தும் வகையில் காகிதக்கூழ், களிமண், சுடுகளிமண், சித்திரத்தையல், மரச்சிற்பம், தஞ்சாவூர் ஓவியம், பாய் நெசவு, பிரம்பு மற்றும் மூங்கில் போன்ற கைத்திறத் தொழில்களில் 30 கைவினைஞர்கள் கொண்ட 20 குழுக்களுக்கு ஒன்று முதல் 3 மாத கால அளவுக்கு, புதிய வடிவமைப்பு மற்றும் தொழில்நுட்ப மேம்பாட்டுப் பயிற்சிகள் ரூபாய் ஒரு கோடி மதிப்பீட்டில் அளிக்கப்படும். இப்பயிற்சிகள் மூலம் 600 கைவினைஞர்கள் பயனடைவார்கள்.

2) தமிழ்நாட்டில் உள்ள பல்வேறு
கைவினைஞர்களின் குழுமங்களை
கண்டறிந்து அவர்களின் விவரங்களை
கைபேசி செயலி மூலம் சேகரித்து பதிவேற்றம்
செய்யப்படும்

தமிழ்நாட்டில் உள்ள பல்வேறு
கைவினைஞர்களின் குழுமங்களை கண்டறியவும்,
அவர்களின் விவரங்களை ஒரு தனி
இணையதளத்தில் சேகரித்து அதன் மூலம் அரசின்
பல்வேறு நலத்திட்டங்கள் மற்றும் சமூகப்
பாதுகாப்புத் திட்டங்களை அவர்கள் பெறுவதற்கும்,
ஒரு அடிப்படை கணக்கெடுப்பு ஒருங்கிணைந்த
கைப்பேசி செயலி மூலம் மேற்கொள்ளப்படும்.
இது அவர்களுக்கு அரசு வகுக்கும் திட்டங்கள்,
திறன் மேம்பாட்டுப் பயிற்சிகள், இலவச தொழில்
உபகரணப்பொருட்கள், சந்தைப்படுத்துவதற்கான
வழிகள் மற்றும் பல்வேறு உதவிகள் பெற உதவும்.

3) ரூபாய் ஐம்பது இலட்சம் மதிப்பீட்டில் சென்னையில் உள்ள பூம்புகார் விற்பனை நிலையத்தில் புவிசார் குறியீடு பெற்ற கைவினைப் பொருட்களுக்கு தனி அரங்கம் அமைக்கப்படும்

தமிழ்நாட்டில் 14 வகையான கைவினைப் பொருட்களுக்கு புவிசார் குறியீடு பெறப்பட்டுள்ளது. இந்த கைவினைப்பொருட்கள் ஒவ்வொன்றும் திறமையான கைவினைஞர்களால் நேர்த்தியாக படைக்கப்பட்டவை ஆகும். இப்புவிசார் குறியீடு பெறப்பட்ட அனைத்து கைவினைப் பொருட்களையும் ஒரே இடத்தில் காட்சிப்படுத்தவும் மற்றும் விற்பனை செய்திடவும் சென்னை பூம்புகார் விற்பனை நிலையத்தில் ஒரு தனி அரங்கு ரூபாய் ஐம்பது இலட்சம் மதிப்பீட்டில் அமைக்கப்படும்.

4) ரூபாய் பதினைந்து இலட்சம் செலவில் மொரதாபாத் (உத்திரப்பிரதேசம்)-ல் உள்ள உலோகம் சார்ந்த கைவினைப் பொருட்கள் தயாரிக்கும் முறையில் பயிற்சி பெற தமிழ்நாடு கைவினைஞர்களுக்கு ஓர் விழிப்புணர்வு சுற்றுலா ஏற்பாடு செய்யப்படும்

குறைந்த செலவில் பித்தளை கலைப் பொருட்களை உற்பத்தி செய்து, சர்வதேச சந்தையில் வணிகம் செய்யும் மொரதாபாத் (உ.பி) குழுமத்தில் தயாரிக்கப்படும் அழகிய பித்தளை கலைப்பொருட்கள் குறித்த செயல்முறைகள் மற்றும் உத்திகள் தொடர்பாக விழிப்புணர்வு ஏற்படுத்தும் வகையில், தமிழ்நாட்டில் உள்ள 25 கைவினைஞர்களுக்கு 15 நாட்கள் கொண்ட ஒரு பயிற்சி சுற்றுலாவாக ரூபாய் பதினைந்து இலட்சம் செலவில் மொரதாபாத்திற்கு அழைத்துச் செல்ல ஏற்பாடு செய்யப்படும்.

5) ரூபாய் ஒரு கோடி மதிப்பீட்டில் நாட்டின் முக்கிய நகரங்களில் கைவினைப் பொருட்கள் கண்காட்சி நடத்தப்படும்

தமிழ்நாடு கைவினைப் பொருட்களை நாடெங்கிலும் பிரபலப்படுத்தவும், தமிழ்நாடு கைவினைஞர்களின் தயாரிப்புகளை விற்பனை செய்ய ஊக்குவிக்கவும் சென்னை, புதுதில்லி போன்ற முக்கிய நகரங்களிலும் மற்றும் மாமல்லபுரம், கன்னியாகுமரியில் உள்ள நகர்ப்புற கண்காட்சித் திடல்களிலும் கைவினைப் பொருட்கள் கண்காட்சிகள் ரூபாய் ஒரு கோடி செலவில் நடத்தப்படும்.

தா.மோ. அன்பரசன்
குறு, சிறு மற்றும் நடுத்தரத் தொழில்
நிறுவனங்கள் துறை அமைச்சர்



